

॥ श्री व्यंकटेश स्तोत्र मराठी ॥

श्री गणेशाय नमः ॥ श्री व्यंकटेशाय नमः ॥  
ॐ नमो जी हेरंबा । सकळादि तूं प्रारंभा ।  
आठवूनि तुझी स्वरूपशोभा । वन्दन भावें करीतसें ॥ १ ॥  
नमन माझे हंसवाहिनी । वाग्वरदे विलासिनी ।  
ग्रंथ वदावया निरूपणीं । भावार्थखाणी जयामाजी ॥ २ ॥  
नमन माझे गुरुवर्या । प्रकाशरूपा तूं स्वामिया ।  
स्फूर्ति द्यावी ग्रंथ वदावया । जेणें श्रोतया सुख वाटे ॥ ३ ॥  
नमन माझे संत सज्जनां । आअणि योगियां मुनिजनां ।  
सकळ श्रोतया साधुजनां । नमन माझे साष्टांगीं ॥ ४ ॥  
ग्रंथ ऐका प्रार्थनाशतक । महादोषांसी दाहक ।  
तोषूनियां वैकुण्ठनायक । मनोरथ पूर्ण करील ॥ ५ ॥  
जयजयाजी व्यंकटरमणा । दयासागरा परिपूर्णा ।  
परंज्योति प्रकाशगहना । करितों प्रार्थना श्रवण कीजे ॥ ६ ॥  
जननपरी त्वां पाळिलें । पितयापरी त्वां सांभाळिलें ।  
सकळ संकटापासूनि रक्षिलें । पूर्ण दिधलें प्रेमसुख ॥ ७ ॥  
हे अलोलिक जरी मानावें । तरी जग हें सृजिलें आअघवें ।  
जनकस्जननीपण स्वभावें । सहज आअलें अंगासी ॥ ८ ॥  
दीननाथा प्रेमासाठीं । भक्त रक्षिले संकटीं ।  
प्रेम दिधलें अपूर्व गोष्टी । भजनासाठीं भक्तांच्या ॥ ९ ॥  
आतां परिसावी विज्ञापना । कृपाळुवा लक्ष्मीरमणा ।  
मज घालोनि गर्भाधाना । अलोलिक रचना दाखविली ॥ १० ॥  
तुज न जाणतां झालोभ कष्टी । आतां दृढ तुझे पायीं घातली मिठी ।  
कृपाळुवा जगजेठी । अपराध पोटीं घालीं माझे ॥ ११ ॥  
माझिया अपराधांच्या राशी । भेदोनि गेल्या गगनासी ।  
दयावंत हृषीकेशी । आपुल्या ब्रीदासी सत्य करीं ॥ १२ ॥  
पुत्राचे सहस्त्र अपराध । माता काय मानी तयाचा खेद ।  
तेवीं तूं कृपाळू गोविन्द । मायबाप मजलागीं ॥ १३ ॥  
उडदांमाजी काळंगोरे । काय निवडावें निवडणारे ।  
कुचलिया वृक्षांची फळें । मधुर कोठोनि असतील ॥ १४ ॥  
अराटीलागीं मृदुता । कोठोनि असेल कृपावंता ।  
पाषाणासी गुल्मलता । कैशियापरी फुटतील ॥ १५ ॥  
आपादमस्तकावरी अन्यायी । परी तुझे पदरीं पडिलों पाहीं ।

आतां रक्षण नाअना उपायीं । करणें तुज उचित ॥ १६ ॥  
 समर्थांचे घरीचें श्रान । त्यासी सर्वही देती मान ।  
 तैसा तुझा म्हणवितों दीन । हा अपमान कवणाचा ॥ १७ ॥  
 लक्ष्मी तुझे पायांतळीं । आम्ही भिक्षेसी घालोनि झोळी ।  
 येणें तुझी ब्रीदावळी । कैसी राहिल गोविन्दा ॥ १८ ॥  
 कुबेर तुझा भांडारी । आम्हां फिरविसी दारोदारीं ।  
 यांत पुरुषार्थ मुरारी । काय तुजला पै आला ॥ १९ ॥  
 द्रौपदीसी वस्त्रें अनंता । देत होतासी भाग्यवंता ।  
 आम्हांलागीं कृपणता । कोठोनि आणिली गोविन्दा ॥ २० ॥  
 मावेची करोनि द्रौपदी सती । अन्नं पुरविलीं मध्यरातीं ।  
 ऋषीश्वरांच्या बैसल्या पंक्ती । तृप्त केल्या क्षणमात्रें ॥ २१ ॥  
 अन्नासाठीं दाही दिशा । आम्हां फिरविशी जगदीशा ।  
 कृपाळुवा परमपुरुषा । करुणा कैसी तुज न ये ॥ २२ ॥  
 अंगिकारी या शिरोमणि । तुज प्रार्थितों मधुर वचनीं ।  
 अंगिकार केलिया झणीं । मज हातींचे न सोडावें ॥ २३ ॥  
 समुद्रें अंगिकारिला वडवानळ । तेणें अंतरीं होतसे विव्हळ ।  
 ऐसें असोनि सर्वकाळ । अंतरी सांठविला तयानें ॥ २४ ॥  
 कूर्मे पृथ्वीचा घेतला भार । तेणें सोडिला नाही बडिवार ।  
 एवढा ब्रह्मांडगोळ थोर । त्याचा अंगिकार पै केला ॥ २५ ॥  
 शंकरे धरीलें हाळाहळा । तेणें नीळवर्ण झाला गळा ।  
 परी त्यागिलें नाही गोपाळा । भक्तवत्सला गोविन्दा ॥ २६ ॥  
 माझ्या अपराधांच्या परी । वर्णिता शिणली वैखरी ।  
 दुष्ट पतित दुराचारी । अधमाहूनि अधम ॥ २७ ॥  
 विषयासक्त मन्दमति आळशी । कृपण कुव्यसनी मलिन मानसीं ।  
 सदा सर्वकाळ सज्जनांशी । द्रोह करी सर्वदा ॥ २८ ॥  
 वचनोक्ति नाही मधुर । अत्यंत जनांसीं निष्ठुर ।  
 सकळ पामरांमाजी पामर । व्यर्थ बडिवार जगीं वाजे ॥ २९ ॥  
 काम क्रोध मद मत्सर । हें शरीर त्यांचे बिडार ।  
 कामकल्पनेसी थार । दृढ येथें केला असे ॥ ३० ॥  
 अठरा भार वनस्पतींची लेखणी । समुद्र भरला मषीकरुनी ।  
 माझे अवगुण लिहितां धरणी । तरी लिहिले न जाती ॥ ३१ ॥  
 ऐसा पतित मी खरा । परि तूं पतितपावन शार्डधरा ।  
 तुवां अंगिकार केलिया गदाधरा । कोण दोषगुण गणील ॥ ३२ ॥  
 नीच रतली रायाशीं । तिसी कोण म्हणेल दासी ।  
 लोह लागतां परिसासी । पूर्वस्थिति मग कैची ॥ ३३ ॥  
 गांवींचे होते लेंडवोहळ । गंगेसी मिळतां गंगाजळ ।

कागविष्टेचे झाले पिंपळ । तयांसी निन्द्य कोण म्हणें ॥ ३४ ॥  
 तसा कुजाति मी अमंगळ । परी तुझा म्हणवितो केवळ ।  
 कन्या देउनियां कुळ । मग काय विचारारवें ॥ ३५ ॥  
 जाणत असता अपराधी नर । तरी कां केला अंगीकार ।  
 अंगीकारावरी अवेर । समर्थे न केला पाहिजे ॥ ३६ ॥  
 धांव पाव रे गोविन्दा । हातीं घेवोनियां गदा ।  
 करीं माझ्या कर्मांचा , चेन्दा । सच्चिदानंदा श्रीहरी ॥ ३७ ॥  
 तुझिया नामाचि अपरिमित शक्ति । तेथे माझीं पापें किती ।  
 कृपाळूवा लक्ष्मीपती । बरवें चितीं विचारीं ॥ ३८ ॥  
 तुझे नाम पतितपावन । तुझे नाम कलिमलदहन ।  
 तुझे नाम भवतारण । संकटनाशन नाम तुझे ॥ ३९ ॥  
 आतां प्रार्थना ऐके कमळापती । तुझे नामी राहों माझी मती ।  
 हेचि मागतों पुढतपुढती । परंज्योति व्यंकटेशा ॥ ४० ॥  
 तूं अनंत तुझीं अनंत नामे । तयांमाजी अति सुगमें ।  
 ती मी अल्पमति प्रेमें । स्मरुनि प्रार्थना करीतसें ॥ ४१ ॥  
 श्रीव्यंकटेशा वासुदेवा । प्रद्युम्ना अनंता केशवा ।  
 संकर्षणा श्रीधरा माधवा । नारायणा आदिमूर्ते ॥ ४२ ॥  
 पद्मनाभा दामोदरा । प्रकाशगहना परात्परा ।  
 आदिअनादि विश्वंभरा । जगदुध्दारा जगदीशा ॥ ४३ ॥  
 कृष्णा विष्णो हृषीकेशा । अनिरुध्दा पुरुषोत्तमा परेशा ।  
 नृसिंह वामन भार्गवेशा । बौध्द कलंकी निजमूर्ती ॥ ४४ ॥  
 अनाथरक्षका आदिपुरुषा । पुर्णब्रह्म सनातन निर्दोषा ।  
 सकळ मंगळ मंगळाधीशा । सज्जनजीवना सुखमूर्ते ॥ ४५ ॥  
 गुणातीता गुणज्ञा । निजबोधरूपा निमग्ना ।  
 शुद्ध सात्विका सुज्ञा । गुणप्राज्ञा परमेश्वरा ॥ ४६ ॥  
 श्रीनिधि श्रीवत्सलांछन धरा । भयकृद्भयनाशना गिरिधरा ।  
 दुष्टदैत्यसंहारकरा । वीरा सुखकरा तूं एक ॥ ४७ ॥  
 निखिल निरंजन निर्विकारा । विवेकखाणीस्वैरागरा ।  
 मधुमुरदैत्यसंहारकरा । असुरमर्दना उग्रमूर्ते ॥ ४८ ॥  
 शंखचक्रगदाधरा । गरुडवाहना भक्तप्रियकरा ।  
 गोपीमनरंजना सुखकरा । अखंडित स्वभावे ॥ ४९ ॥  
 नानानाटकस्सुत्रधारिया । जगद्धापका जगद्वर्या ।  
 कृपासमुद्रा करुणालया । मुनिजनध्येया मूळमूर्ती ॥ ५० ॥  
 शेषशयना सार्वभौमा । वैकुंठवासिया निरुपमा ।  
 भक्तकैवारिया गुणधामा । पाव आम्हां ये समयीं ॥ ५१ ॥  
 ऐसी प्रार्थना करुनि देवीदास । अंतरी आठविला श्रीव्यंकटेश ।

स्मरतां हृदयीं प्रकटला ईश । त्या सुखासी पार नाहीं ॥ ५२ ॥  
 हृदयीं आविर्भवली मूर्ति । त्या सुखाची अलोलिक स्थिती ।  
 आपुले आपण श्रीपती । वाचेहातीं वदवीतसे ॥ ५३ ॥  
 तें स्वरूप अत्यंत सुन्दर । श्रोती श्रवण कीजे सादर ।  
 सांवळी तनु सुकुमार । कुंकुमाकार पादपद्मे ॥ ५४ ॥  
 सुरेख सरळ अंगोळिका । नखें जैसी चन्द्ररेखा ।  
 घोटीं व सुनीळ अपूर्व देखा । इन्द्रनीळाचियेपरी ॥ ५५ ॥  
 चरणीं वाळे घागरिया । वांकी वरत्या गुजरिया ।  
 सरळ सुन्दर पोटरिया । कर्दळीस्तंभाचियेपरी ॥ ५६ ॥  
 गुडघे मांडीया जानुस्थळ । कटितटी किंकिणी विशाळ ।  
 खालतें विश्वउत्पत्तिस्थळ । वरी झळाळे सोनसळा ॥ ५७ ॥  
 कटीवरतें नाभिस्थान । जेथोनि ब्रह्मा उत्पन्न ।  
 उदरी त्रिवळी शोभे गहन । त्रैलोक्य संपूर्ण जयामाजी ॥ ५८ ॥  
 वक्षःस्थळीं शोभे पदक । पाहोनि चन्द्रमा अधोमुख ।  
 वैजयंती करी लखलख । विद्युल्लतेचियेपरी ॥ ५९ ॥  
 हृदयीं श्रीवत्सलांछन । भूषण मिरवी श्रीभगवान ।  
 त्यावरतें कंठस्थान । जयासी मुनिजन अवलोकिती ॥ ६० ॥  
 उभय बाहुदंड सरळ । नखे चन्द्रापरीस तेजाळ ।  
 शोभती दोन्ही करकमळ । रातोत्पलाचियेपरी ॥ ६१ ॥  
 मनगटीं विराजती कंकणें । बाहुवटीं बाहुभूषणें ।  
 कंठी लेइलीं आभरणें । सूर्यकिरणें उगवलीं ॥ ६२ ॥  
 कंठावरतें मुखकमळ । हनुवटी अत्यंत सुनीळ ।  
 मुखचन्द्रमा अति निर्मळ । भक्तस्नेहाळ गोविंदा ॥ ६३ ॥  
 दोन्ही अधरांमाजी दंतपंक्ती । जिह्वा जैसी लावण्यज्योती ।  
 अधरामृतप्राप्तीची गती । तें सुख जाणे लक्ष्मी ॥ ६४ ॥  
 सरळ सुन्दर नासिक । जेथें पवनासी झालें सुख ।  
 गंडस्थळींचें तेज अधिक । लखलखीत दोन्ही भागीं ॥ ६५ ॥  
 त्रिभुवनींचें तेज एकवटलें । बरवेपण शिगेसी आलें ।  
 दोन्ही पातयांनी धरिलें । तेच नेत्र श्रीहरीचे ॥ ६६ ॥  
 व्यंकटा भृकुटिया सुनीळा । कर्णद्वयाची अभिनव लीळा ।  
 कुंडलांच्या फांकती कळा । तो सुखसोहळा अलोलिक ॥ ६७ ॥  
 भाळ विशाळ सुरेख । वरती शोभे कस्तूरीटिळक ।  
 केश कुरळ अलोलिक । मस्तकावरी शोभती ॥ ६८ ॥  
 मस्तकीं मुकुट आणि किरीटी । सभोवतीं झिळमिळ्याची दाटी ।  
 त्यावरी मयूरपिच्छांची वेटी । ऐसा जगजेठी देखिला ॥ ६९ ॥  
 ऐसा तूं देवाधिदेव । गुणातीत वासुदेव ।

माझिया भक्तीस्तव । सगुणरूप झालासी ॥ ७० ॥  
 आतां करू तुझी पूजा । जगज्जीवना अधोक्षजा ।  
 आर्ष भावार्थ हा माझा । तुज अर्पण केला असे ॥ ७१ ॥  
 करूनि पंचामृतस्नान । शुद्धोदक वरी घालून ।  
 तुज करूं मंगलस्नान । पुरुषसुक्तेकरूनियां ॥ ७२ ॥  
 वस्त्रें आणि यज्ञोपवीत । तुजलागीं करूं प्रीत्यर्थ ।  
 गन्धाक्षता पुष्पें बहुत । तुजलागीं समपूर् ॥ ७३ ॥  
 धूप दीप नैवेद्य । फल तांबूल दक्षिणा शुद्ध ।  
 वस्त्रें भूषणें गोमेद । पद्मरागादिकरूनि ॥ ७४ ॥  
 भक्तवत्सला गोविन्दा । ही पूजा अंगीकारावी परमानंदा ।  
 नमस्कारूनि पादारविन्दा । मग प्रदक्षिणा आरंभिली ॥ ७५ ॥  
 ऐसा षोडशोपचारें भगवंत । यथाविधि पूजिला हृदयांत ।  
 मग प्रार्थना आरंभिली बहुत । वरप्रसाद मागावया ॥ ७६ ॥  
 जयजयाजी श्रुतिशास्त्रआगमा । जयजयाजी गुणातीत परब्रह्मा ।  
 जयजयाजी हृदयवासिया रामा । जगदुद्धारा जगद्गुरो ॥ ७७ ॥  
 जयजयाजी पंकजाक्षा । जयजयाजी कमळाधीशा ।  
 जयजयाजी पूर्णपरेशा । अव्यक्तव्यक्ता सुखमुर्ते ॥ ७८ ॥  
 जयजयाजी भक्तरक्षका । जयजयाजी वैकुण्ठनायका ।  
 जयजयाजी जगपालका । भक्तांसी सखा तूं एक ॥ ७९ ॥  
 जयजयाजी निरंजना । जयजयाजी परात्परगहना ।  
 जयजयाजी शून्यातीत निर्गुणा । परिसावी विज्ञापना एक माझी ॥ ८० ॥  
 मजलागीं देई ऐसा वर । जेणें घडेल परोपकार ।  
 हेंचि मागणें साचार । वारंवार प्रार्थितसें ॥ ८१ ॥  
 हा ग्रंथ जो पठण करी । त्यासी दुःख नसावें संसारी ।  
 पठणमात्रें चराचरी । विजयी करीं जगातें ॥ ८२ ॥  
 लग्नार्थियाचे व्हावें लग्न । धनार्थियासी व्हावें धन ।  
 पुत्रार्थियाचे मनोरथ पुर्ण । पुत्र देऊनि करावे ॥ ८३ ॥  
 पुत्र विजयी आणि पंडीत । शतायुषी भाग्यवंत ।  
 पितृसेवेसी अत्यंत रत । जयाचें चित्त सर्वकाळ ॥ ८४ ॥  
 उदार आणि सर्वज्ञ । पुत्र देई भक्तांलागून ।  
 व्याधिघांती पीडा हरण । तत्काळ कीजे गोविन्दा ॥ ८५ ॥  
 क्षय अपस्मार कुष्ठादिरोग । ग्रंथ पठणें सरावा भोग ।  
 योगाभ्यासियासी योग । पठणमात्रें साधावा ॥ ८६ ॥  
 दरिद्री व्हावा भाग्यवंत । शत्रूचा व्हावा निःपात ।  
 सभा व्हावी वश समस्त । ग्रंथपठणेंकरूनियां ॥ ८७ ॥  
 विद्यार्थियासी विद्या व्हावी । युद्धीं शस्त्रें न लागावीं ।

पठणें जगांत कीर्ति व्हावी । साधु साधु म्हणोनियां ॥ ८८ ॥  
 अंती व्हावें मोक्षसाधन । ऐसें प्रार्थनेसी दीजे मन ।  
 एवढें मागतों वरदान । कृपानिधे गोविन्दा ॥ ८९ ॥  
 प्रसन्न झाला व्यंकटरमण । देवीदासासी दिधलें वरदान ।  
 ग्रंथाक्षरी माझे वचन । यथार्थ जाण निश्चयेसीं ॥ ९० ॥  
 ग्रंथीं धरोनी विश्वास । पठण करील रात्रन्दिवस ।  
 त्यालागीं मी जगदीश । क्षण एक न विसंबे ॥ ९१ ॥  
 इच्छा धरुनि करील पठण । त्याचें सांगतों मी प्रमाण ।  
 सर्व कामनेसी साधन । पठण एक मंडळ ॥ ९२ ॥  
 पुत्रार्थियानें तीन मास । धनार्थियानें एकवीस दिवस ।  
 कन्यार्थियानें षणमास । ग्रंथ आदरें वाचवा ॥ ९३ ॥  
 क्षय अपस्मार कुष्ठादिरोग । इत्यादि साधनें प्रयोग ।  
 त्यसी एक मंडळ सांग । पठणें करुनि कार्यसिध्दी ॥ ९४ ॥  
 हें वाक्य माझे नेमस्त । अएसें बोलिला श्रीभगवंत ।  
 साच न मानी जयाचें चित्त । त्यासी अधःपात सत्य होय ॥ ९५ ॥  
 विश्वास धरील ग्रंथ पठणीं । त्यासी कृपा करील चक्रपाणी ।  
 वर दिधला कृपा करुनी । अनुभवे कळों येईल ॥ ९६ ॥  
 गजेन्द्राचिया आकांतासी । कैसा पावला हृषीकेशी ।  
 प्रल्हादाचिया भावार्थासी । स्तंभांतूनि प्रकटला ॥ ९७ ॥  
 ब्रजासाठी गोविन्दा । गोवर्धन परमानंदा ।  
 उचलोनिया स्वानन्दकंदा । सुखी केले तये वेळीं ॥ ९८ ॥  
 वत्साचेपरी भक्तांसी । मोहे पान्हावे धेनु जैसी ।  
 मातेच्या स्नेहतुलनेसी । त्याचपरी घडलेसे ॥ ९९ ॥  
 ऐसा तूं माझा दातार । भक्तासी घालिसी कृपेची पाखर ।  
 हा तयाचा निर्धार । अनाथनाथ नाम तुझे ॥ १०० ॥  
 श्रीचैतन्यकृपा अलोलिक । संतोषोनि वैकुण्ठनायक ।  
 वर दिधला अलोलिक । जेणें सुख सकळांसी ॥ १०१ ॥  
 हा ग्रंथ लिहिता गोविन्द । या वचनीं न धरावा भेद ।  
 हृदयीं वसे परमानन्द । अनुभवसिद्ध सकळांसी ॥ १०२ ॥  
 या ग्रंथींचा इतिहास । भावें बोलिला विष्णुदास ।  
 आणिक न लागती सायास । पठणमात्रें कार्यसिद्धी ॥ १०३ ॥  
 पार्वतीस उपदेशी कैलासनायक । पुर्णानन्द प्रेमसुख ।  
 त्याचा पार न जाणती ब्रह्मादिक । मुनि सुरवर विस्मित ॥ १०४ ॥  
 प्रत्यक्ष प्रकटेल वनमाळी । त्रैलोक्य भजत त्रिकाळीं ।  
 ध्याती योगी आणि चन्द्रमौळी । शेषाद्रिपर्वती उभा असे ॥ १०५ ॥  
 देवीदास विनवी श्रोतया चतुरां । प्रार्थना शतक पठण करा ।

जावया मोक्षाचिया मन्दिरा । कांही न लागतीं सायास ॥ १०६ ॥  
एकाग्रचित्तं एकांतीं । अनुष्ठान कीजे मध्यरातीं ।  
बैसोनियां स्वस्थचित्तीं । प्रत्यक्ष मूर्ति प्रकटेल ॥ १०७ ॥  
तेथें देहभावासी नुरे ठाव । अवघा चतुर्भुज देव ।  
त्याचे चरणीं ठेवोनि भाव । वरप्रसाद मागावा ॥ १०८ ॥  
॥ इति श्रीदेवीदासविरचितं श्रीव्यंकटेशस्तोत्रं संपूर्णम् ॥

---

Encoded by Vishwas Bhide vrbhide@hotmail.com

---

Please send corrections to [sanskrit@cheerful.com](mailto:sanskrit@cheerful.com)  
Last updated August 21, 2002